

According
to Promise

ကတိတော် နှင့်အညီ

Charles H. Spurgeon

ဘာသာပြန်သူ - အက်ဖ်စီ ဘီထန်း

ဘာသာပြန်သူ၏အမှာစာ

ကျွန်တော် ဘာသာပြန်သူ အနေဖြင့် ၁၉ ရာစုတွင် ကမ္ဘာတစ်ဝှမ်း နာမည် ကျော်ကြားပြီး "Prince of Preachers" ဟု ခေါ်တွင်ခြင်း ခံရသည့် Charles H. Spurgeon ရေးသားသော "According to Promise" "ကတိတော်နှင့် အညီ" ဟူသော စာအုပ်ကို ဘာသာပြန်ရသည်မှာ လွန်စွာမှ ကျေနပ်အားရမိ ပါသည်။ ကျွန်တော် ဘာသာပြန်ခဲ့သည့် စာအုပ်များတွင် ဤစာအုပ်သည် ကျွန်တော် အနှစ်သက်ဆုံး စာအုပ်ဖြစ်ပြီး ကတိတော်နှင့် ပတ်သက်၍ အကျယ်တဝင့် ထုတ်ဖော် ရေးသားသည့် စာအုပ်ဖြစ်သည့် အတွက် ခရစ်ယာန် ယုံကြည်သူများအဖို့ ကြီးမားသော အကျိုးဇူးရှိသည်ကို တွေးဆ လျက် ဘာသာပြန်ဆိုခြင်း ဖြစ်သည်။

ဤ"ကတိတော်နှင့် အညီ" ဟူသော စာအုပ်ကို ဖတ်ရှုသူတိုင်း အံ့ဩဖွယ် ကောင်းချီးမင်္ဂလာ များကို ရရှိခံစားကြမည်ဟု ကျွန်တော်ဘာသာ ပြန်သူ ကိုယ်တိုင် အကြွင်းမဲ့ ယုံကြည်စိတ်ချပါသည်။ လောကမှာတရား ဟော ဆရာများစွာ ရှိကြသော်လည်း ဤစာရေးဆရာ ကဲ့သို့သော ဘုရား သခင်၏ လူသည် ယနေ့ခေတ်တွင် ရှားပါးလာပါသည်။ သူသည် ဘုရား သခင်၏ ဘိသိက်ပေးခြင်းကို ခံရချိန်မှစ၍ ဘုန်းတော်ဝင်စားသည် အထိ စစ်၍ မ ကုန်နိုင်သော ဘုရားသခင်၏ နှုတ်ကပတ်တော်ကို ဟောပြောလျက် ထို နှုတ်ကပတ်တော်နှင့် ကြွယ်ဝသူဖြစ်သည်။

ဤစာအုပ်ကို ဖတ်ရှုသူ အယောက်စီတိုင်းပေါ်သို့ ဘုရားသခင်၏

နက်နဲသော အကြံအစည်နှင့် ကတိတော်များသည် ကျွန်ုပ်တို့ ယုံကြည်သူများအဖို့ အဘယ်မျှလောက် ကြီးမြတ်၍ ကောင်းချီးမင်္ဂလာ ဖြစ်သည်ကို လက်တွေ့ ခံစားနိုင်ကြစေရန် အသက်ရှင်တော်မူသော ယေရှုနာမတော်အားဖြင့် မိတ်ဆွေတို့ လက်ဝယ်သို့ ဖြန့်ဝေလိုက်ပါသည်။

ဓမ္မဆရာ ဘီထန်း

အခန်း ၁
လိုအပ်သည့်ဆန်ခါ
(A Sieve Needed)

ကွဲပြားသော အရာတို့ကို ပိုင်းခြားတတ်ရန် အလွန် အရေးကြီးပါသည်။ ၎င်းတို့၏ ပေါ်လွင် ထင်ရှားမှုသည် ယုံကြည်စိတ်ချ၍ မရပေ။ ဆင်တူသော အရာတို့သည် တူညီသယောင် ရှိသော်လည်း တစ်ခုနှင့်တစ်ခု ဆန့်ကျင်ဘက် ဖြစ်တတ်ပါသည်။ ကင်းမြီးကောက်သည် ဥတစ်မျိုးမျိုးကဲ့သို့ ဖြစ်နိုင်သည်။ ကျောက်ခဲတစ်လုံးသည် မုန့်ပြား တစ်ချပ်ကဲ့သို့ ဖြစ်နိုင်သည်။ သို့ရာတွင် ၎င်းတို့သည် တစ်ပုံစံတည်း မဖြစ်ကြပေ။ ဆင်တူသော အရာတို့သည် အလွန်ခြားနား ပါသည်။ အထူးသဖြင့် ဝိညာဉ်ရေးရာတွင် ထိုသို့ ဖြစ်တတ်သည်။ သို့ဖြစ်၍ ထိုအရာသည် ကျွန်ုပ်တို့၏ ဝတ္တရားကို အသင့်အနေအထား ဖြစ်စေပါသည်။

လူတစ်ဦးသည် ဘာသာတရား ကိုင်းရှိုင်းပြီး ထိုတရား၌ လေ့ကျက်နေ

သော်လည်း မိမိအပြစ်ထဲ၌ သေနေဆဲပင်။ ကောင်းကင်အမွေကိုဆက်ခံမည့် သူဟု ထင်ရသော်လည်း အမျက်တော်ခံသား ဖြစ်နေဆဲ ပင်ဖြစ်တတ်သည်။ ဒုတိယ မွေးဖွားခြင်း မခံသေးသည့် အများသော သူတို့သည် ယုံကြည်ခြင်း နှင့် ဆင်တူသော ယုံကြည်ခြင်းကို ပိုင်ဆိုင်ကြသော်လည်း ထိုယုံကြည်ခြင်း သည် စစ်မှန်သော ယုံကြည်ခြင်း မဟုတ်ပေ။ တချို့သော သူတို့သည် နှစ်လို ဖွယ် ကောင်းသည့် ဘာသာတရား ကိုင်းရှိုင်းခြင်း သို့မဟုတ် ဝိညာဉ်ပိုင်း ဆိုင်ရာ မေတ္တာတရား၏ နွေးထွေးမှု အကျင့်မျိုးကို ပြသနိုင်ကြသော်လည်း ကြင်နာမှု အသက်တာ ကင်းမဲ့ကြ၏။ ကျေး ဇူးတရားတိုင်းကို တုပနိုင် ပါသည်။ ကျောက်မျက်ရတနာများကိုပင် တုပနိုင်ပါသည်။ ကော်ဖြင့် ပြုလုပ်သော ကျောက်များသည်ပင် အံ့ဩဖွယ် ကောင်းလောက်အောင် တ ကယ့်အဖိုးတန် ကျောက်များကဲ့သို့ ဖြစ်တတ်သည်။ ထို့အတူပင် အယောင်ဆောင် ကျေးဇူးတရားများသည် အံ့ဩဖွယ် ကောင်းလောက် အောင် ဝိညာဉ်တော် ဘုရား၏ လုပ်ဆောင်ချက် ကဲ့သို့ ဖြစ်တတ်သည်။ လူ တစ်ဦးတွင် ဝိညာဉ်ရေးရာ၌ မိမိအကြောင်းနှင့် ပတ်သက်၍ ဉာဏ်ရည်ရှိဖို့ လိုအပ်ပါသည်။ သို့မဟုတ်လျှင် မိမိကိုယ်ကို လှည့်စားပါလိမ့်မည်။ လူအ များ မှားယွင်းနေကြပြီ ဟူသော အချက်သည် စိုးရိမ်ဖွယ် ကောင်းလှပေ သည်။ သူတို့သည် လောက၏ ဆင်းရဲဒုက္ခကို မကြည့်မချင်း မိမိတို့၏ လှည့်ဖြားခြင်းကို မည်သည့်အခါမျှ တွေ့မြင်နိုင်မည် မဟုတ်ပေ။

သေနေသော ကလေးငယ်ကို သူ့မိခင်က ဂရုတစိုက် ရေချိုးပေး သော်လည်း ထိုကလေးငယ်ကို အသက်ရှင်လာအောင် မလုပ်နိုင်ပေ။ စိတ် ဝိညာဉ်ထဲ၌ ရှိသည့် ဘုရားသခင်၏ အသက်သည် သေနေသော ဝိညာဉ်နှင့် ရှင်နေသော ဝိညာဉ် စပ်ကြား၌ မရေမတွက်နိုင်သော ခြားနားမှုကို ဖြစ်ပေါ် စေပါသည်။ သတိပြုရမည်မှာ ကျွန်ုပ်တို့အထဲ၌ ထိုအသက်မျိုး ရှိနေခြင်းပင်

ဖြစ်သည်။

မိတ်ဆွေ၌ ဘုရားသခင်၏ အသက်ရှိသည်ကို စိတ်ချပါသလော။

ငြိမ်သက်ခြင်း မရှိသည့်နေရာ၌ "ငြိမ်သက်ခြင်းရှိသည်၊ ငြိမ်သက် ခြင်းရှိ သည်"ဟု အော်ဟစ် ပြောဆိုခြင်းသည် အလွန်ဆိုးရွားပါသည်။ မိမိ အတွက် ပြေပြစ် ဖြောင့်ဖြူးသော အရာများကိုသာ ဟောပြောခြင်း၊ မိမိ စိတ်နှလုံးကို သက်သာစေခြင်း၊ မိမိ၏ အသိစိတ်ကို ငြိမ်ချမ်းသွားအောင် နှစ်သိမ့်ခြင်း၊ တရားစီရင်ခြင်း ဆိုင်ရာ မိုးခြိမ်းသံ မကြားမချင်း အိပ်ရာမှမ နိုးခြင်း တို့သည် သင့်အား သင်၏ မှန်းဆခြင်းမှ ထိတ်လန့်ခြင်းသို့ တွန်းပို့ပါ လိမ့်မည်။

စာရေးသူအနေဖြင့် စာဖတ်သူအား မိမိကိုယ်ကို ဆန်းစစ်စေလို ပါသည်။ စာဖတ်သူ၏ သန့်ရှင်းခြင်းနှင့် ပျော်ရွှင်ခြင်းသည် မိမိအဖို့ သက်သေဖြစ်လာ ရမည့် အကြောင်း စာရေးသူအနေဖြင့် စာဖတ်သူကို ဆက်လက် ဆန်းစစ် စေလို၍ ကြွယ်ဝသော ကျေးဇူးတရားကို ရရှိ ခံစားစေလို ပါသည်။

ဤစာအုပ်၏ ပထမအပိုင်းသည် အဖျင်းနှင့်အောင်သော အစေ့ကို ခွဲခြားဖို့ ရန် ဆန်ခါ လိုအပ်သည့် အကြောင်းကို ဖော်ပြခြင်း ဖြစ်သည်။ ချစ်သော မိတ်ဆွေ၊ မိမိအသက်တာကို ချင့်ချိန်တတ်ရန် ဤဆန်ခါကို အသုံးပြု ကြည့်ပါ။ အသုံးပြုသော နေ့သည် မိမိအဖို့ အဖြေ ရလဒ်ကောင်း ရရှိသည့် နေ့ ဖြစ်ပါလိမ့်မည်။ မိမိ၏ ဖြစ်ပျက်ပုံကို ကြည့်ရှုသုံးသပ်ပြီး မိမိ၏ လုပ်ဆောင်ချက်သည် ချွတ်ခြုံကျလျက် ဆုံးရှုံးနေသည်ကို တွေ့ရှိသော သူ သည် ချမ်းသာရလိမ့်မည်။ ဤအဖြစ်အပျက်သည် စာဖတ်သူ အသက်တာ ထဲ၌ ကြုံကောင်း ကြုံရပါလိမ့်မည်။ ကောင်းကင် ဘဏ္ဍာကို ဆည်းပူး ရာတွင် စာဖတ်သူအနေဖြင့် ကြီးထွားအောင်မြင် နေမည်ဆိုလျှင် အလွန် နှစ်သက်အားရဖွယ် ကောင်းလှပေမည်။ မိမိ၏ စိတ်နှလုံးကို ရိုးသားဖြောင့်

မှန်စွာ ဆန်းစစ်သော မည်သူမဆို မည်သည့်အခါမျှ ဆုံးရှုံးမည် မဟုတ်ပေ။

ချစ်မိတ်ဆွေ၊ ၎င်းကို ချက်ချင်းလုပ်ဆောင်ပါ

အခန်း ၂
မျိုးစေ့နှစ်မျိုး
(The Two Seeds)

ပညတ္တိကျမ်းစာ၌ လာသည်ကား အာဗြဟံ၌ သားနှစ်ယောက် ရှိ၏။ သားတစ်ယောက်ကား ကျွန်မ၏သား ဖြစ်၏။ တစ်ယောက်ကား ကျွန်မ မဟုတ်သော မိန်းမ၏ သားဖြစ်၏ဟု လာသတည်း။ ကျွန်မ၏ သား သည် ဇာတိပကတိအားဖြင့် ဖွားသော သားဖြစ်၏။ ကျွန်မ မဟုတ်သော မိန်းမ၏ သားသည် ကတိတော်အားဖြင့် ဖွားသော သားဖြစ်၏။ (ဂလာ၄: ၂၂-၂၃)

အာဗြဟံ၌ သားနှစ်ယောက်ရှိ၏။ ဣရှမေလနှင့် ဣဇာက်သည် ငြင်းမရ သည့် အာဗြဟံ၏ သားများ ဖြစ်ကြပါသည်။ တစ်ဦးသည် ပဋိညာဉ် တရား နှင့်ဆိုင်သော ကောင်းချီးအမွေကို ဆက်ခံ၍ အခြားတစ်ဦးကား တောထဲမှာ ကျင်လည်ပြီး အောင်မြင်သောသူ ဖြစ်သည်။ ထိုသူနှစ်ဦးတို့သည် အလွန် နီးစပ်သော သူများဖြစ်ကြသည်။ သူတို့သည် ကနဦးဖခင် ကြီးများဟု ခေါ် ဆိုသည့် ဖခင်တစ်ဦးကို ပိုင်ဆိုင်ကြပြီး တူညီသည့်မိသားစု အသိုင်းအဝိုင်း ထဲမှ မွေးဖွားလာကြကာ မိမိတို့၏ ဖခင်နှင့်အတူ နေထိုင် ကြသူများဖြစ်ကြ

သည်။ ဣဇာကသည် ကတိတော်အမွေကို ဆက်ခံသော သူဖြစ်၍ ဣရှု
မေလမူကား ပဋိညာဉ်နှင့် သက်ဆိုင်သူ မဟုတ်ပေ။ သူတို့ နှစ်ဦး၏
သွေးသား ဇာတိမွေးဖွားခြင်း၌ ကွဲပြားမှု ရှိမည်လော။

ထို့ပြင် ပို၍ မှတ်သားဖွယ်ကောင်းသည့် ဖြစ်ရပ်တစ်ခုကား ဧသောနှင့်
ယာကုပ်သည် တစ်မိတည်းဖွား ညီအစ်ကို ဖြစ်သည် ဟူသောအချက် ပေ
တည်း။ သို့ရာတွင် ကျမ်းစာ၌ ရေးသားထားသည်ကား "ယာကုပ်ကို ငါချစ်
၏။ ဧသောကို မုန်း၏ဟု ကျမ်းစာလာသတည်း"(ရော၊ ၉:၁၃)။ တစ်ဦး
သည် ကျေးဇူးပြုခြင်းခံရ၍ အခြားတစ်ဦးမူကား မထိမဲ့မြင် ပြုခြင်းကို
ခံရ၏။ သူတို့သည် အတူတကွ အလွန်နီးကပ်စွာ မွေးဖွားလာကြ
သော်လည်း ကွဲပြားကြ၏။ အကယ်စင်စစ် အိပ်ရာပေါ်၌ရှိသော လူနှစ်ဦး
တွင် တစ်ဦးကို ချီဆောင်၍ တစ်ဦး ထားရစ်မည် ဖြစ်သည်။ ဧသောနှင့်ယာ
ကုပ်သည် ဤလောကသို့ အတူတကွ မွေးဖွားလာကြသော်လည်း တစ်ဦး
သည် ဘုရားသခင်ထံတော်ပါးက မိမိ၏ အမွေကို ရယူပြီး အခြားတစ်ဦး
မူကား ပဲနီဟင်းတစ်ခွက်ဖြင့် မိမိ၏ သားဦး အရိုက်အရာကို ရောင်းစားခဲ့
သည်။ ကျွန်ုပ်တို့သည် အသင်းတော် တစ်ပါးတည်းတွင် ပါဝင်လျက်၊ ရေနစ်
ခြင်း အတူခံလျက်၊ ပွဲတော်မင်္ဂလာကို အတူဝင်လျက်၊ ဓမ္မသီချင်း ကိုအတူ
ကျူးလျက် အတူတူ ဆုတောင်းကြသော်လည်း မိန်းမ၏မျိုးစေ့နှင့်
မြွေ၏မျိုးစေ့ ရန်ငြိုး ရှိသကဲ့သို့ ကျွန်ုပ်တို့သည်လည်း ဆန့်ကျင်ဘက် လူမျိုး
နှစ်မျိုး ဖြစ်သွားနိုင်သည်။

အာဗြဟံ၏ သားနှစ်ဦးတို့တွင် တူညီမှုများစွာ ရှိသော်လည်း အလွန်ပင်
ခြားနားမှုရှိကြောင်း၊ ပေါလုက ထိုသူနှစ်ဦးကို လူမျိုးနှစ်မျိုးဟု ဖော်ပြခဲ့
သည်။ သူတို့၏ ရင်းမြစ်(ဖြစ်တည်ခြင်း)တွင် ကွဲပြားမှုရှိ၏။ သူတို့ နှစ်ဦး
စလုံးသည် အာဗြဟံ၏ သားများဖြစ်ကြသော်လည်း ဟာဂရ၏သား ဣရှု

မေလသည် သာမန် အနေအထားအရ အာဗြဟံ၏ သားငယ်ဖြစ်ကာ သွေးသား ဇာတိအားဖြင့် ဖွားမြင်သော သားဖြစ်သည်။ စာရာ၏သားလူ ဇာတိမူကား သဘာဝခွန်အားဖြင့် ဖွားမြင်သော သားမဟုတ်ပေ။ အကြောင်းမှာ သူဖွားမြင်သောအခါ သူ့ဖခင်သည် အသက်တစ်ရာကျော် ရှိနေပြီဖြစ်သလို သူ့မိခင်သည်လည်း အသက်ကြီးရင့်နေပြီ ဖြစ်သည်။ ဘုရားသခင်သည် မိဘနှစ်ပါးအား လူဇာတ်ကို ပေးအပ်သည်ဖြစ်၍ ယုံကြည်ခြင်းအားဖြင့် ဘုရားသခင်၏ ကတိတော်နှင့်အညီ ဖွားမြင်ခြင်း ခံရ၏။ သွေးသားဇာတိနှင့် ဆိုင်သောသားနှင့် ကတိတော်နှင့် ဆိုင်သောသားတို့၏ အဖြစ်ပျက်သည် ကြီးမားသော ခြားနားမှုရှိပြီး နာမည်ခံ ဘုရားသခင်၏ သားသမီးများနှင့် စစ်မှန်သောဘုရား သခင်သားသမီးများ၏ အမှတ်လက္ခဏာများပင် ဖြစ်သည်။ ကတိတော်သည် ကွဲပြားမှုအပေါ်၌မှီ တည်ပြီး အစွမ်းတန်ခိုးမူကား ကတိတော် ဖန်တီးထားသည့် အရာကို စုံလင်စေကာ ထူးခြားစေပါသည်။ သို့ဖြစ်၍ ကတိတော်တည်း ဟူသော ကျွန်ုပ်တို့၏ အမွေသည် ကျွန်ုပ်တို့အတွက် စမ်းသပ်ခြင်းနှင့် မှတ်ကျောက်ပင် ဖြစ်သည်။

ကျွန်ုပ်တို့သည် ကတိတော်ကို စုံလင်စေသော တန်ခိုးတော်အား ဖြင့်မွေးဖွားခြင်း ဟုတ်မဟုတ် စမ်းသပ်ကြည့်ကြပါစို့။ ကျွန်တော်မေးခွန်း တစ်ခု ပေးပါရစေ။ မိတ်ဆွေမည်ကဲ့သို့ ပြောင်းလဲလာပါ သနည်း။ ကိုယ့်နည်း ကိုယ့်ဟန်နှင့် ပြောင်းလဲပါသလော။ လူတို့၏ တိုက်တွန်းမှုကြောင့်လော။ စိတ်လှုပ်ရှားမှု ကြောင့်လော၊ ဘုရားသခင်၏ သန့်ရှင်းသော ဝိညာဉ်တော် လုပ်ဆောင်ခြင်း ကြောင့်လော။ ကိုယ့်ကိုယ်ကို ဒုတိယအကြိမ်မွေး ဖွားပြီဟု ထုတ်ပြောသည် မဟုတ်လော။ အသစ်တစ်ဖန် မွေးဖွားခြင်းသည် မည်သည့် အရပ်က လာသနည်း။ ဘုရားသခင်၏ ထာဝရ အကြံအစည်တော်နှင့် ကတိတော် အားဖြင့် လာသလော၊ မိမိ နည်းလမ်းအားဖြင့် လာသလော။ ထိုသို့

အသစ်တစ်ဖန် မွေးဖွားခြင်းအားဖြင့် သင်သည် မိမိဇာတိ လူဟောင်းကို ပိုမို ကောင်းမွန်အောင် ကြိုးစား အားထုတ်နေပါသလေ။ အကောင်းဆုံး ပုံစံဖြစ် အောင် လုပ်ဆောင်နေပါသလော။ အကယ်၍ မိတ်ဆွေသည် ထိုသို့ပြုနေ လျှင် ဣရုမေလသာ ဖြစ်သည်။ သို့မဟုတ် မိတ်ဆွေသည် ဝိညာဉ်ရေးရာ၌ သေလျက်နေ၍ မိတ်ဆွေရှိသည့် နေရာမှထ လာရန်ခွန်အား မရှိ သောကြောင့် ဘုရားသခင်၏ ဝိညာဉ်တော်တို့ထံ၍ မိတ်ဆွေ၏ အထဲ ကောင်းကင်က အသက်ဝင်ရောက် စေပါသလော။ ထိုသို့မှန်လျှင် မိတ်ဆွေ သည် အကယ်စင်စစ် ဣဇာက်ပင်ဖြစ်မည်။ အရာ အားလုံးတို့သည် မိတ်ဆွေ၏ ဝိညာဉ်ရေးရာအစပြုခြင်း၊ မိတ်ဆွေ၏အ သက်အစပြု အစီအစဉ် ဇာစ်မြစ်ပေါ်၌ မူတည်ပါသည်။ သွေးသားဇာတိ၌ မိတ်ဆွေ အစပြုလျှင် သွေးသားဇာတိ၌ အဆုံးသတ်ပြီး ထိုသွေးသား ဇာတိထဲ၌ သေဆုံးရလိမ့်မည်။

"အသွေးအသားအားဖြင့် မွေးဖွားသောအရာသည် အသွေးအသားဖြစ်" (ယော၊ ၃:၆ MSB) ဟူသော ကျမ်းစကားကို မိတ်ဆွေဖတ်ဖူး ပါသလော။ ထိုဇာတိပကတိ မပျက်စီးမီ ၎င်းနှင့်ဆိုင်သော ပျက်စီးခြင်းကို မိတ်ဆွေ ရိတ်သိမ်း ရပါလိမ့်မည်။ "ဝိညာဉ်တော်အားဖြင့် ဖွားသောသား သာလျှင် ဝိညာဉ်တော်၏ သားဖြစ်၏။" ဝမ်းမြောက်ဖွယ် ကောင်းသည်မှာ စိတ် ဝိညာဉ်သည် အသက်ရှင်သောကြောင့် ထာဝရအသက်ကိုမိတ် ဆွေ သိမ်းပိုက်ရပါလိမ့်မည်။ မိတ်ဆွေသည် ဘာသာရေးဆိုင်ရာ ကျမ်းတတ် ဆရာကြီး ဖြစ်ကောင်း ဖြစ်ပါလိမ့်မည်။ သို့သော် ကျွန်ုပ်သည် ဘုရား သခင်၏ ဝိညာဉ်တော်တန်ခိုးကို ခံစားပြီးသောသူလော ဟူသည်ကို မိမိ ကိုယ့်ကို မေးမြန်းရန် ကျွန်ုပ်တို့ကံတွန်းလိုပါသည်။

မိတ်ဆွေအထဲ၌ ရှိသော အသက်သည် မိတ်ဆွေ၏ ပင်ကိုယ် လိုအင်ဆန္ဒ

နှိုးဆော်ခြင်းကြောင့် ရှိလာသော အသက်လော။ သို့မဟုတ် ထို အသက် သည် အသစ်သော အရာလော၊ သွင်းပေးသည့် အရာလော၊ ပေးအပ်သည့် အရာလော၊ အထက်မှ ထည့်သွင်းပေးသည့် အရာလော။ မိတ်ဆွေ၏ ဝိညာဉ်အသက်သည် ကောင်းကင် ဆိုင်ရာဖန် ဆင်းခြင်းလော။ မိတ်ဆွေ သည် ခရစ်တော်ယေရှု၌ အသစ်ဖန်ဆင်းခြင်း ကိုခံပြီးပြီလော။ ဘုရားသခင်၏ တန်ခိုးတော်အားဖြင့် ဒုတိယမွေးဖွားခြင်း ခံပြီးပြီလော။

သာမန်ဘာသာရေးသည် ကျေးဇူးတော်ဟု ထင်ရသောထူထပ် လှသည့် အရာတစ်ခုကို ပါးလွှာအောင် စွဲလှီးဖဲ့နေသကဲ့သို့ ဖြစ်သည်။ အပြစ်သား တို့သည် မိမိတို့ကိုယ်ပေါ်က အဆိုးဆုံးသော အရာများ၊ အညစ် အကြေးများ ကို ပြောင်လက်အောင် တိုက်ချွတ်ပြီး မိမိတို့၏ လူဟောင်းသည် အသစ် ဖြစ်လာပြီဟု ယူဆတတ်ကြသည်။ မိမိတို့၏ လူဟောင်းကိုယ်ကို ထိုသို့ ပြုပြင် ဖာထေးခြင်းသည် အလွန်ကောင်းသော အရာဖြစ် သော်လည်း လိုအပ်ချက် ရှိနေဆဲပင် ဖြစ်သည်။ မိတ်ဆွေသည် ဣရှုမေ လ၏မျက်နှာနှင့် လက်တို့ကို စိတ်တိုင်းကျ ဆေးကြောသန့်စင် နိုင်သော်လည်း သူ့ကို ဣဇာ က် မဖြစ်စေနိုင်ပေ။ မိတ်ဆွေအနေဖြင့် ထိုသို့ပြုခြင်းသည် ဇာတိပိုင်း ဆိုင်ရာ၌ တိုးတက်ကောင်းမွန် လာသော်လည်း ယာယီ အတွက်သာဖြစ်၍ ကျေးဇူးတော် တရားကို အထမမြောက်စေနိုင်ပေ။ ကျဆုံးသော လူသား များ၏ ရွံ့ထဲမှ စီးဆင်းလာသော စမ်းချောင်း၏ အဖျားနှင့် ဘုရားသခင်၏ ပလ္လင်တော်မှ စီးဆင်းလာသော မြစ်ဖျားတို့ စပ်ကြား၌ အလွန်ပင် ကွဲပြားမှု ရှိပါသည်။

"ဒုတိယ မွေးခြင်းကိုခံရမည်" (ယော၊ ၃:၇) ဟု ကျွန်ုပ်တို့၏သခင် ဘုရား ကိုယ်တိုင် မိန့်ဆိုခဲ့သည်ကို မမေ့လိုက်ပါနှင့်။ အကယ်၍ မိတ်ဆွေသည် အထက်အရပ်မှ ဒုတိယမွေးခြင်း မခံရလျှင် ဘုရားကျောင်း ပုံမှန်သွားခြင်း၊

ဆုတောင်းစည်းဝေးပွဲသို့ မပျက်မကွက် သွားရောက်ခြင်းစသည့် လုပ်ဆောင်ချက် ရှိသမျှတို့သည် ရှိမည်မဟုတ်ပေ။ မိတ်ဆွေ၏ ဆုတောင်း ချက်များ၊ မျက်ရည်များနှင့်ကိုယ်တိုင် သမ္မာကျမ်းစာကို ဖတ်ရှုခြင်းတို့သည် မိတ်ဆွေအတွက်သာ ဖြစ်ပြီး မိတ်ဆွေကိုသာ လမ်းပြနိုင်မည်။ ရေသည် လည်း မိမိ၏ ပင်ကိုအတိုင်း အတာအထိပင် မြင့်တက်နိုင်သည်။ ၎င်း၏ ပင်ကိုအတိုင်းအတာထက် မကျော်နိုင်ပေ။ ထို့အတူ လူသားတို့အထဲမှ အစပြုသည့် အရာသည် လူသားတို့ အတိုင်းအတာထိသာ မှီနိုင်သည်။ သို့သော် ဘုရားသခင်၏ သဘောသဘာဝ အားဖြင့် ဖြစ်လာသော အရာ သည် ထိုသို့မဟုတ်တော့ပေ။ မိတ်ဆွေ၏ အသစ်တစ်ဖန် မွေးဖွားခြင်းသည် သဘာဝအတိုင်းလော၊ ဘုရားသခင်အားဖြင့်လော။ မိတ်ဆွေ၏ အသစ်တစ်ဖန် မွေးဖွားခြင်းသည် လူ၏ လိုအင်ဆန္ဒအတိုင်း လော၊ ဘုရားသခင်၏ အလိုတော် အတိုင်းလော။ ဤမေးခွန်းသည် မိတ်ဆွေ အပေါ်၌သာ များစွာ မူတည်ပါသည်။

ဘုရားသခင်၏ သားနှင့် ထုတ်ဖော်ကြေငြာခြင်း ခံရရုံမျှသာဖြစ်သော သားနှစ်ဦးတို့၏ စပ်ကြား၌ ကွဲပြားမှု ကြီးလှပေသည်။ ဣဇာကသည် ကတိ တော်နှင့်အညီ မွေးဖွား၏။ ဣရှမေလမူကား ကတိတော်နှင့်အညီ မဟုတ်ဘဲ ဇာတိသဘောအတိုင်း မွေးဖွားသောသူ ဖြစ်၏။ သွေးသား ဇာတိအားကြီး သည့် နေရာ၌ ကတိတော် မရှိတတ်ပေ။ သို့ရာတွင် လူတို့၏ ခွန်အားသည် အားနည်းလာသောအခါ ဘုရားသခင်၏ စကားတော် ရောက်ရှိလာ တတ်သည်။ ဘုရားသခင်က အာဗြဟံသည် မယားစာရာ အားဖြင့် သားယောက်ျားကို ရလိမ့်မည်ဟု မိန့်ဆိုခဲ့သည်။ အာဗြဟံသည် ထိုစကား တော်ကို ယုံကြည်ပြီး ၎င်းအပေါ်၌ ဝမ်းမြောက်ကာ ဘုရားသခင်၏ တန်ခိုး တော် အားဖြင့် ကတိတော်နှင့်အညီ ဣဇာက မွေးဖွားလာပါသည်။

ဘုရားသခင်၏ ကတိတော် မရှိခဲ့လျှင် ဣဇာက် မွေးဖွားလာမည် မဟုတ်ပေ။ ကျေးဇူးတော်နှင့်ဆိုင်သော ကတိတော် မရှိခဲ့လျှင် စစ်မှန်သော ယုံကြည်သူဟူ၍ မရှိနိုင်ပေ။

မိတ်ဆွေ၏ ကယ်တင်ခြင်း အကြောင်းကို ကျွန်ုပ်မေးပါရစေ။ မိတ်ဆွေသည် မိမိ၏ လုပ်ဆောင်ချက်အားဖြင့် ကယ်တင်ခြင်း ခံရသလော။ မိတ်ဆွေ၏ ဘာသာတရားသည် မိတ်ဆွေ၏ ဇာတိခွန်အား လုပ်ဆောင်ချက်အားဖြင့် ပေါ်ပေါက်လာသော အရာလော။ မိတ်ဆွေ၏ သဘာဝ ထူးကဲမှုနှင့် အကျင့်စရိုက်၏ စွမ်းရည်များကြောင့် မိတ်ဆွေသည် ယုံကြည် စိတ်ချပြီး ပျော်ရွှင်သည်ဟု မိမိကိုယ်ကို ယူဆပါသလော။ ထိုသို့မှန်လျှင် မိတ်ဆွေသည် ဣရုမေလ၏ နောက်လိုက်သာဖြစ်ပြီး သင့်အတွက် ထာဝရအမွေသည် ရောက်ရှိလာမည် မဟုတ်ပေ။ ထိုသဘောတရားသည် ကတိတော်နှင့်အညီ မဟုတ်ဘဲ ဇာတိပကတိအတိုင်း အမွေခံခြင်းသာ ဖြစ်သည်။

ကျွန်ုပ်သည် မိမိ၏ ကြိုးစား အားထုတ်မှုကြောင့် မဟုတ်ဘဲ ဘုရားသခင်ထံမှ အခမဲ့ ပေးသနားတော်မူသော ဆုကျေးဇူးကြောင့် ကောင်းကင်နှင့်ဆိုင်သော ကောင်းချီး မင်္ဂလာကို မျှော်ကြည့်လျက်နေသည်။ "ကျွန်ုပ်၏ မျှော်လင့်ချက်သည် ဘုရားသခင်၏ ကတိတော် အပေါ်၌သာ မူတည်ပါသည်။ ဘုရားသခင်သည် အပြစ်သားတိုင်း ယုံကြည်လက်ခံရန် မိမိ၏ သားတော် ယေရှု၌ ကတိတော်ကို ပေးသနားပြီး ဖြစ်ပါသည်။ ထိုသားတော်ကို ကျွန်ုပ် ယုံကြည်လက်ခံပါ၏။ သို့ဖြစ်၍ ဘုရားသခင်သည် မိမိ၏ ကတိတော်ကို ပြည့်စုံစေ၍ ကျွန်ုပ်အား ကောင်းချီး ပေးသနားတော်မူမည်ဟု ကျွန်ုပ် ယုံကြည်စိတ်ချပါသည်။ ကျွန်ုပ်၏ မျှော်လင့်ချက်သည် သားတော် ယေရှုအားဖြင့် အပြစ်တရားကို ဖယ်ရှားပြီး မထိုက်တန်သော်လည်း ယုံကြည်သူများအတွက် ထာဝရနှင့်ဆိုင်သော ဖြောင့်မတ်ခြင်းကို ယူဆောင်

လာပေးရန် အပြစ်ရှိသော သူများအတွက် အနှိုင်းအဆ မရှိသောဘုရား သခင်၏ မေတ္တာတရား အပေါ်၌ မူတည်ပါသည်" ဟုဆိုရပါလိမ့်မည်။ ဣရု မေလ အမျိုးအနွယ်ထဲမှ အခြားပြောဆိုသံ တစ်မျိုးကား "ငါတို့တွင် အဖ အာဗြဟံရှိသည်"(မသဲ၊၃:၉) ဟုဆိုပါလိမ့်မည်။ ဣဇာက် ပြောစကားများ ကိုကျွန်ုပ်တို့ လေ့လာ သင်ယူပြီးပါပြီ။ ထိုနှစ်ခု၏ ခြားနားချက်သည် သတိပြုစရာ မလိုအောင် သေးငယ်ဟု ထင်ရသော်လည်း အကယ်စင်စစ် ကြီးမား လှပါသည်။ မိခင်ကျွန်မ ဟာဂရသည် သခင်မစာရာနှင့် အလွန်ပင် ခြား နားပါသည်။ ပဋိညာဉ်နှင့်ဆိုင်သော ကတိတော်သည် တစ်ဦးအပေါ်၌ မရှိပေ။ အခြားတစ်ဦး အပေါ်တွင်မူ ထာဝရကာလနှင့်ဆိုင်သော ကောင်းချီး မင်္ဂလာ တည်ရှိပါသည်။ လုပ်ဆောင်ချက်နှင့် ဆိုင်သော ကယ်တင်ခြင်းနှင့် ကျေးဇူးတော်နှင့် ဆိုင်သော ကယ်တင်ခြင်းသည် လုံးဝကွာခြားပါ၏။ လူ၏ အစွမ်းအားဖြင့် ရရှိသော ကယ်တင်ခြင်းသည် ဘုရားသခင်၏ တန်ခိုးတော် အားဖြင့် ရရှိသော ကယ်တင်ခြင်းနှင့် ဆန့်ကျင်ဘက်ဖြစ်သည်။ ကျွန်ုပ်တို့ လုပ်ဆောင်ချက် အားဖြင့် ရရှိသော ကယ်တင်ခြင်းသည် ဘုရားသခင်၏ ကတိတော်အားဖြင့် ရရှိသော ကယ်တင်ခြင်းနှင့် ဆန့်ကျင်ဖက် ဖြစ် ပါသည်။

သင့်ကိုယ်သင် ဆင်ခြင်ပြီး သင်သည် မည်သည့် မိသားစုဝင် ဖြစ်ကြောင်း ကြည့်ရှုရပါမည်။ သင်သည် ဣရုမေလနှင့် ဆိုင်သလော၊ ဣဇာကနှင့်ဆိုင် သလော။

သင့်ကိုယ်သင် ဣဇာက်ကဲ့သို့ မြင်ပြီး ကတိတော်နှင့်အညီ မွေးဖွားသည် ဟု ထင်ရလျှင် သင့်နာမည်မှာ "ပြီးရယ်ခြင်း" ဖြစ်ကြောင်း သတိပြုစေလို သည်။ ထိုသို့ ဖြစ်ရခြင်းမှာ ဟေဗြဲဘာသာ စကားအရ ဣဇာက် ဟူသော နာမည်၏ အနက်ဖွင့်ခြင်းပင် ဖြစ်သည်။ သင်၏ ဝမ်းမြောက်ပျော် ရွှင်ခြင်း

သည် မပြောပြနိုင်လောက်အောင် ဖြစ်၍ ဘုန်းအသရေနှင့် ပြည့်စုံသည်ကို သတိပြုရမည်။ သင်၏ အသစ်တစ်ဖန် မွေးဖွားခြင်းသည် အံ့အားသင့်ဖွယ် ကောင်းသောအရာ ဖြစ်ပါသည်။ ဣဇာက်မွေးဖွားခြင်း အကြောင်းနှင့် စပ်လျဉ်း၍ အာဗြဟံနှင့်စာရာ နှစ်ယောက်စလုံးသည် ပြုံးရယ် ကြသည်မှန် လျှင် သင်သည်လည်း သင့်အကြောင်းနှင့် စပ်လျဉ်း၍ အမှန်ပင် ပြုံးရယ်ရ လိမ့်မည်။ တစ်ခါတစ်ရံ ကျွန်ုပ်အပေါ်၌ ဘုရားသခင်၏ ကျေးဇူးပြုခြင်း အကြောင်းကို ထိုင်ပြီး စဉ်းစားသောအခါ သူဖန်ဆင်းသမျှထဲတွင် ထိုက်တန်ခြင်း အကင်းမဲ့ဆုံး ကျွန်ုပ်အား ကိုယ်တော်ပြုပေးသည့် ကျေးဇူး နှင့် မေတ္တာတရား အတွက် ကိုယ်တော့်အား ဝမ်းမြောက်သော စိတ်ဖြင့် ပြုံးရယ်လျက် အော်ဟစ်ဖို့ အသင့်ရှိစေပါသည်။ မှန်ပါသည်၊ ဘုရားသခင်၏ သားသမီးတိုင်းသည် ဣဇာက်၏ စိတ်ဝိညာဉ်အထဲ၌ လုပ်ဆောင်သည့် ခံစားချက်ရှိပြီး ပြုံးရယ်ခြင်းဖြင့် ပြည့်ဝနေမည် ဖြစ်သည်။ အကြောင်းမှာ ထာဝရဘုရားသည် ထိုသူအဖို့ ကြီးသော အမှုကို ပြုသောကြောင့် ဖြစ်သည်။

မျိုးစေ့နှစ်မျိုး စပ်ကြား၌ရှိသည့် ခြားနားမှု၏ အစမူလကိုကောင်း ကောင်းမွန်မွန် မှတ်ထားရမည်။ ဣရှုမေလသည် လူအားဖြင့် လူမှတစ်ဆင့် ပေါ်ပေါက်လာပါသည်။ ဣဇာက်မူကား ဘုရားသခင်၏ ကတိတော်အားဖြင့် ပေါ်ပေါက်လာရသည်။ ဣရှုမေလသည် အာဗြဟံ၏ သွေးသားဇာ တိသား ဖြစ်ပါသည်။ ဣဇာက်မူကား အာဗြဟံ၏ သားမှန်သော်လည်း ဘုရားသခင်၏ တန်ခိုးတော် ဆင်းသက်လာ၍ လူတို့အမြင်၌ အာဗြဟံနှင့် စာရာ အားနည်းနေသော်လည်း ဘုရားသခင် အားဖြင့် မွေးဖွားလာသည့် ကတိတော်နှင့်ညီသော ဆုလက်ဆောင်သား ဖြစ်ပါသည်။ စစ်မှန်သောယုံ ကြည်ခြင်းသည် အမှန်ပင် ယုံကြည်သော လူ၏ ပြုမူကျင့်ကြံခြင်း ဖြစ်သလို၊ စစ်မှန်သော နောင်တသည်လည်း နောင်တရသော သူ၏ ပြုမူကျင့်ကြံခြင်း

ပင်ဖြစ်သည်။ သို့သော် ယုံကြည်ခြင်းနှင့် နောင်တရခြင်း နှစ်ခုစလုံးသည် ဘုရားသခင်၏ လုပ်ဆောင်ချက်အဖြစ် ဖော်ပြရန် မှန်ကန်မှု ရှိသည်မှာ မေးခွန်းထုတ်စရာ မလိုအောင်ပင် ဖြစ်သည်။ ဣဇာက်သည် အာဗြဟံနှင့် စာရာတို့၏သား မှန်သော်လည်း သူသည် ဘုရားသခင်ထံမှ ရရှိသောဆု လက်ဆောင်ပင် ဖြစ်သည်။

ဘုရားသခင် ထာဝရဘုရားသည် သူ့ကို ယုံကြည်ဖို့ရန် ကျွန်ုပ်တို့ ကိုဖိတ် ခေါ်ပြီး ကျွန်ုပ်တို့ကို ယုံကြည်စေနိုင်သည်။ ကျွန်ုပ်တို့လုပ်ဆောင် သမျှကို လက်သင့်ခံနိုင်ခြင်း သည်လည်း မိမိတို့အထဲ၌ ရှိသည့် ဘုရားသခင်၏ လုပ်ဆောင်ချက်ကြောင့် ဖြစ်သလို အလိုတော်အတိုင်း ပြုမူခြင်းသည်လည်း ကိုယ်တော်၏ လုပ်ဆောင်ချက်ပင်ဖြစ်သည်။ လူ၏ နှလုံးသားထဲမှ အပြင် ဘက်သို့ စီးထွက်လာသော အရာသည် ဘာသာတရားနှင့် အလှမ်းဝေးကွာ ပြီး လူ၏ နှလုံးသားထဲ၌ ကျိန်းဝပ်လျက်ရှိသည့် သန့်ရှင်းသော ဝိညာဉ် တော်၏ အလုပ်ဖြစ်သည်ကို သံသယ ရှိစရာမလိုပေ။

ချစ်သောမိတ်ဆွေ၊ သင့်အထဲ၌ရှိသော အရာသည် ဇာတိပက တိသာဖြစ် လျှင် ၎င်းသည် သင့်ကို ကယ်တင်လိမ့်မည် မဟုတ်။ အတွင်းပိုင်း၌ လုပ်ဆောင်သော သူသည် အထက်ကောင်းကင် ဘုံရှင် ဘုရားသခင် ဖြစ်ရ ပါမည်။ ထိုအမှုအရာသည် အထက်ဘုရားသခင် ထံတော်ပါးမှ လာရမည်။ ဣဇာက်သည် အာဗြဟံ၏ သားမှန်သော်လည်း ဘုရားသခင် ထံမှရရှိသော ဆုလက်ဆောင် ဖြစ်သကဲ့သို့ ကျေးဇူးတရားနှင့်ဆိုင်သော အသက်သည် လည်း သင့်ကိုယ်ပိုင် အသက် ဖြစ်လာလိမ့်မည်။ ထိုသို့ဖြစ် ရသည့် အကြောင်းမှာ "ကယ်တင်ခြင်းသည် ထာဝရ ဘုရားထံတော်မှလာ ၏" (ယောန၊ ၂:၉ MSB)" ဟူ၍ ဖော်ပြသောကြောင့်တည်း။ ကျွန်ုပ်တို့သည် အထက်အရပ်မှ မွေးဖွားသောသူ ဖြစ်ရမည်။ ကျွန်ုပ်တို့၏ ဘာသာတရားနှင့်

ပတ်သက်၍ စိတ်ခံစားမှုများနှင့် ပြုကျင့်မှု အပေါင်းတို့ကို ဤသို့ ပြောနိုင်ရ
မည် "အကြောင်းမူကား အကျွန်ုပ်တို့ ပြုလုပ်သော အမှုရှိသမျှ ကိုလည်း
ကိုယ်တော်သည် အကျွန်ုပ်တို့ အဖို့ ပြုတော်မူ၏" (ဟေ ရှာ၊ ၂၆:၁၂)။

* * *